

АЗЭРБАЙҶАН
ШИФАҢИ ХАЛҶ
ӘДӘБИЯТЫНА ДАИР
ТӘДГИГЛӘР

V

АЗƏРБАЈЧАН ССР ЕЛМЛƏР АКАДЕМИЈАСЫ

НИЗАМИ адына ƏДƏБИЈАТ ИНСТИТУТУ

4-5

ШЗ(247-13)-3
H-40

АЗƏРБАЈЧАН
ШИФАҢИ ХАЛГ
ƏДƏБИЈАТЫНА ДАИР
ТƏДГИГЛƏР

Бешинчи китаб

1671

Азәрб. ССР ЕА И. Нәсрәтдинов б. д.
ӘДƏБИЈАТ ИНСТИТУТУ

„Елм“ нәшријјаты
Бакы – 1977

М. Н. Тәһмасиб

«МӘКТӘБ» ЖУРНАЛЫНДА ФOLKЛOPA МҮНАСИБӘТ МӘСЭЛӘСИ

Азәрбајчанда ушаг фолклору демәк олар ки, ишлән-мәмишдир. Буна көрә дә бу сәһәјә аид нүмунәләрин хүсуси истилаһлары, терминләри һәләлик јохдур. Лакин илк ахтарыш тәшәббүсләриндән бири кими гејд етмәк лазымдыр ки, биздә бу сәһәнин дә өзүнә мәхсус кениш тәснифаты, һәр жанрын мүүјјән нүмунәләри вардыр. Бунлардан лајла, арзулама, өјмә, санама, маһны, нәг-мә, нағыл, тапмача, јанылтмач, ојун вә саирәни көстәр-мәк олар. Бунлардан һәр бирини педагожи, психоложи, естетик, тәрбијәви, бәдин, тарихи, еләчә дә дилчилик, мусигишүнаслыг бахымындан чох мараглы нүмунәләри вардыр ки, һәр бири өз топлајычысыны, нашир вә тәдгигатчысыны көзләјир.

Ушаг фолклорунун топланмасы, тәбдил-тәрчүмәси вә нәшринә XX әсрин әввәлләриндән башланыр ки, онун да тәмәлини гојан «Рәһбәр», «Дәбистан» вә «Мәктәб» журналлары олмушдур.

«Мәктәб» журналында хүсуси сәлигә вә ардычыллыгла ишләнән ики шө'бә олмушдур. Бунлардан бири «Горхулу нағыллар», икинчиси исә онун әкси олан «Күлмәли нағыллар» шө'бәләридир. «Горхулу нағыллар» рубрикасы алтында Сүлејман Сани Ахундовун ушаг әдәбијатымызын ән јахшы классик нүмунәләри һесаб едилән мәшһур һекајәләри һиссә-һиссә дәрч олунурду.

«XX әср ушаг әдәбијатынын инкишафында Сүлејман Саннин бөјүк әмәји олмушдур. О, өзүнүн «Горхулу нағыллар»ы (1912—1914) илә Азәрбајчан ушаг әдә-

бијатыны форма, мазмун вэ ўслуг бахымындан јенилэшдирмишдир»¹.

«Азэрбајчан эдэбијаты тарихи»нин икинчи чилдиндэ исэ бу барэдэ јазылыр: «С. Саннинин «Горхулу нағыллар» ады илэ мэшһур олан ушаг һекајэлэриндэ хүсусилэ ...шән, исте'дадлы, ма'сум гарачагызлары мәнв едән јыртычылар мүһити лә'нәтләнирди.

Нағыл тәрзиндэ јазылмыш бу ма'налы, тә'сирли һекајэлэр ушаг әһвали-руһијјәсинә, тәсвир үчүн сечдији һадисэлэрә јахшы бәләд олан, шифаһи халг эдэбијјатындан бачарыгла истифадэ едән бир јазычынын әсәрләри иди. С. Сани ушаг һекајэләри илэ Азэрбајчан нәсри тарихиндэ јени, орижинал бир чығыр ачды»².

Сүлејман Саннинин бу һекајэләри сонралар да дэфәләрлә нәшр едилмиш вэ бәдни әсәр кими мүхтәлиф сәпкидэ тәдгиг олунамушдур³. Буна көрә дә биз бу һекајәләрин шифаһи эдэбијјатла, хүсусилэ нағылларымызла сәсләшмәси барэдэ ғыса гејдләрлә кифајәтләнәчәјик.

«Горхулу нағыллар» «Мәктәб»ин 1912-чи ил нөмрәләриндә нәшрә башламышды. Һәмнин илин 6-чы нөмрәсиндә «Әһмәд вә Мәләјкә», 7 вә 8-чи нөмрәләриндә «Аббас вә Зејнәб», 9-чу нөмрәдән 22-чи нөмрәјә гәдәр исэ һиссә-һиссә «Нурәддин» нәшр едилмишдир.

«Әһмәд вә Мәләјкә» мэшһур бејнәлхалг сүжетләрдән биринин ушаглар үчүн јенидән ишләнмиш јазылы эдэбијјат вариантыдыр.

Ата өлүр, ушаглар јетим галыр. Ана балача ушаға: «Јат, кечә мәләк бачамыздан чөрәк салачаг»—дејә, алдадыб јатырдыр. Кечә доғрудан да бачадан чөрәк вә пул салырлар. Бурада балача бир мәктуб да вардыр. Анлашылыр ки, јол илэ кечән бир тачир арабасы сындығы үчүн ғызынмаг мәгсәдилә онларын евинә јахынлашмыш, ананын өз көрпәсинә дедикләрини ешитмиш, бачадан пул вә чөрәк салыб кетмишдир. Бу сүжет мүхтәлиф шәкилләрдә бир сыра халгларда јашамагдадыр.

¹ Бах: Н. И. Велиханов. Жизнь и творчество Сулеймана Сани Ахундова, автореферат, Баку, 1966, сәһ. 17.

² Ә. Мирәһмәдов. Тәнгиди реализм, Азэрбајчан эдэбијјаты тарихи, II чилд, Азэрбајчан ССР ЕА Нәшријјаты, Бақы, 1960, сәһ. 549.

³ Бах: С. С. Ахундов. Горхулу нағыллар, мүгәддимә, Бақы, 1947; С. С. Ахундовун һекајәләри, мүгәддимә, Бақы, 1957 вә с.

Бу әсәрләрдә чөрәји салан руһани, дәрвиш, чәнкавәр, мүгәддәсләрдән бири, тачир вә с. олур.

Әсәрдә тез-тез нағыллардан данышылыр. Мәликмәмәд ады чәкилир, гоча нәнәнин ушаглара нағыл данышмасы хәбәр верилир. Ә. Мирәһмәдовун гејд етдији кими, һекајәнин өзү нағыл шәклиндә башлајыр ки, бүтүн бунларын һамысы Сүлејман Саннинин нағыл жанрына нә дәрәчәдә бәләд олдуғуну көстәрир.

«Нурәддин» дә шифаһи эдэбијјат тә'сирилә јазылмышдыр. һекајәнин әввәлиндә Фатма атазы һачы Саләһә дејир: «—Ата, мүәллимәзини әмринә көрә көрәк сабаһа бир елә нағыл дүзәлдәм ки, ондан белә ма'на чыхсын: «Јахшылыг елә ат дәрјаја, балыг билмәсә халыг биләр». Инди гулаг ас, сөјләјим, көр јахшыдырмы?»

— Чох көзәл ғызым, сөјлә көрүм!

Фатма сөјләди, атазы да бәјәниб тә'риф етди.

Мәһәммәд деди:

—Ата, мәнә мүәллим әфәндимиз аталар сөзүндән олан «Јахшылыға јахшылыг һәр кишинин ишидир, јаманлыға јахшылыг әр кишинин ишидир» сөзүнә мүнасиб бир һекајә дүзәлдиб јазмағы әмр етмишдир. Һәркаһ изн версән охујарам.

—Оху, оғлум, көрүм нә төвр јазмысан.

Мәһәммәд охуду. һачы Саләһ буну да бәјәнди. Фатма сорушду:

— Ата, һансымызынки јахшыдыр?

— Ғызым, геј бирини дә мән сөјләјим, сонра бахаг, көрәк, киминки ә'ладыр?»⁴

Көрүндүјү кими, ушагларын һәр икиси нағыллары аталар сөзләри әсасында јазмышлар. Бу өз-өзлүјүндә олдуғча марағлыдыр. Демәли, С. С. Ахундов ушаглара белә тәмринләри лазым вә вачиб билир. Лакин бу мөвзулары ушаглар өзләри тапмамышлар. Мүәллим аталар сөзү әсасында ушаглара әсәр јазмағы тапшырмышдыр. Демәли, С. С. Ахундов белә тәмринләрин мәктәбин дәрс програмына салынмасыны вачиб билирди.

Әдиб бу типли тәмрин-тәчрүбә әсәрләринин ушаглара маһз нағыл формасында јаздырлымасыны доғру, мәгсәдәүјүгүн һесаб етмишдир. Бүтүн бунлар С. С. Ахундовун бу зәнкин хәзинәдән ушагларын һәм естетик зөвгләринин, һәм сәнәткарлыг мәһарәтләринин нә дәрәчәдә

⁴ «Мәктәб» журн., 1912, сәһ. 130—131.

мустафид олачагларына е'тигадыны, инамыны көстөрүр.

Нәһажәт, эи мараглысы будур ки, әдиб өз «Нурәддин»нин хатырладыгы аталар сөзү әсасында, һәмчинни «Горхулу нағыл» сәпкисиндә јазмыш, бунунла да Азәр-бајчан ушаг әдәбијјатынын кушәдашыны гојмуш, ән көзәл классик нүмунәсини јаратмышдыр. Некајә Начы Рәһмин Нурәддинә дедији бу сөзләрлә битир:

«...Мән сәни оғуллуға көтүрмәк илә бир бөјүк һүнәр етмәдим. Чүнки мән анчаг јахшылыға јаманлыг етдим. Бу исә һәр кишинни ишидир. Амма сән јаманлыға јахшылыг етдин. Бу исә анчаг сәнин кими әр кишинни ишидир»⁵.

Әдибин «Мәктәб» журналында нәшр олуи муш «Гарача гыз» әсәри мүдрик аталар сөзү илә башланыр. Башга сөзлә десәк, бу некајә дә халг мәсәлинин әсасында јазылмышдыр. Некајәнин башланғычында Начы Сәмәд гызына дејир:

«— Гызым, инсанын заһиринә бахма, батининә бах! Түркдә бир мәсәл вар, дејәрләр ки, «әтә бахма, дона бах, ичиндәки чана бах!» Инди Гарача гызын некајәсини сөјләјим, өзүн көрәрсән»⁶.

Некајә доғрудан да һәмин афоризм әсасында јазылмышдыр.

«Горхулу нағыллар» шө'бәсиндә дәрч олуи муш бу нағыл-некајәләр халг әдәбијјаты мајасындан јоғрулуи муш, онун күрәсиндә биширилмиш, һәтта күлләри, нахышлары да бу хәзинәнин маггашы илә вурулмушдур. Мәһз буна көрәдир ки, «Гарача гыз» гуртардыгдан сонра редаксия бу некајәләрә чох јүксәк гиймәт верәрәк јазмышдыр:

«Милли некајә, белә олур. Милли некајә јазмагда бир чох некајә јазмаг һәвәсиндә олан чаванларымыз мөһтәрәм Сүләјман Сани чәнабларыны тәнгид едәрләрсә газанчлы чыхачагларына шүбһә едилмәсин көрәкдир»⁷.

Журналын «Күлмәли нағыллар» шө'бәси исә әсасән авамлыгы, наданлыгы, савадсызлыгы нүмајиш етдирән кичик һәчмли сатирик нағыллардан, гаравәллиләрдән,

⁵ «Мәктәб» жур., 1912, №22, сәһ. 343.

⁶ Јенә орада, № 1, сәһ. 3.

⁷ Јенә орада, 1913, сәһ. 340.

ләтифәләрдән, әфсанәләрдән, рәвајәтләрдән вә бунлардан фәјдаланма јолу илә јазылмыш әсәрләрдән тәртиб олуи мушдур. Журналын бу шө'бәси чох зәнкин вә рәнкарәнкдир. Шө'бәдә дәрч едилмиш нүмунәләрдән бири Әли Фәһми тәрәфиндән ишләнмиш «Сәрсәм киши», ја-худ «Бир овуч јарым овуч» адлы ләтифә-гаравәллидир. Әсәрин гыса мәзмуну беләдир: Авам бир кәндли шәһәр-дә ашбаз дүканына кирир. Чамаатын бөјүк һәвәз вә иштаһла једији һәлсәдән (һәлимашы) дојунча јејир, биширмәк гајда-танунуну да әзбәрләјиб гајдыр. Лакин дуз гатмаг лазым олуб-олмадығыны өјрәнмәдији үчүн арвад ону икинчи дәфә шәһәрә гајтарыр. Ашбаз дејир ки, гатарлар, өзү дә гәдәринә бахыр: бир овуч, ики овуч. Киши јадындан чыхмасын дејә, бу сон сөзү тәкрат едә-едә јенидән кәндә јолланыр. Ләтифә-гаравәллинин дузлу вә мә'налы һиссәси дә бурадан башланыр. Раст кәлән адамлар она аман вермирләр ки, бу ики сөзү арвадына чатдырсын. Нәрә ону мәчбур едир ки, бу сөзү демәсин, раст кәлдији һадисәјә ујғун башга бир сөзлә әвәз еләсин. Нәһажәт, кәндлини оғурлуғда тәгсирләндирирләр. Киши анд ичиб јахасыны гуртарыр. Она тапшырырлар ки, чыхыб «дүмдүз јолу илә кетсин». Кәндлинин јазыгына көрә ағламалы, авамлыгына көрә күлмәли фәчиәси дә бу сон «тапшырыг»ла кулминасия нөгтәсинә галхыр. Јазыг киши хијабанларындакы «алчаг» гапыдан кечә билмир. «Дүмдүз кет»— дејә тапшырыг алдыгы үчүн дә башыны әјә билмир. Кәндиң «камилләри», «бөјүкләри» топлашыр. Ајры чарә тапа билмәјиб бу гәрара кәлирләр ки, онун башыны кәсиб гапыдан кечирсинләр. Киши разы олмур ки, башы кәсилсә бәрк «ағрыјар», јахшысы будур «ајагларыны диздән кәссинләр».

«Бу дәфә һамы бу кишиниң өз ағлыны бәјәнди вә дизләриндән ашағы кәсиб кишини о бири тәрәфә кечирә билдиләр»⁸.

Мә'лум олдуғу кими, бу ләтифә-гаравәллинин бир сыра бөјүк вә кичик һәчмли вариантлары вардыр. Молла Нәсрәддин ады илә бағлы ләтифәләри арашдырсаг бунун бир нечә вариантына раст кәләрик. Бунлардан биринә көрә Молла арвадынын тапшырыгы илә базара кедир. Тапшырыг јадындан чыхмасын дејә ону тәкрат едир. Раствлашдыгы адамлар исә өз хејирләри үчүн она

⁸ «Мәктәб» журн., 1912, № 19, сәһ. 302.

башга сөzlәр эзбәрләдирләр. Бу ләтифәнин әсас идеја-сы ондан ибарәтдир ки, һамынын мәсләһәти илә өз фикрини, мәгсәдини дәјишән адам, һамынын истәјини, мә-ләһәтини, тапшырығыны јеринә јетирмәк мәчбуријә-тиндә галан адам ахырда «сәрсәм» олар. Бу идеја Молла Нәсрәддинни башга бир нечә ләтифәсинин дә әсасыны тәшкил едир. Бунлардан биринә көрә ев тикдирмәкдә һамынын мәсләһәтинә гулаг асан Молла күлүнч вәзи-јәтдә галыр, икинчи ләтифәдә исә јенә дә һәр раст кә-ләнин ирадына көрә ешшәјә каһ минән, каһ дүшән Мол-ла ахырда ешшәји өз далына алмалы олар.

Һаггында данышылан «Сәрсәм киши» дә әслиндә белә бир ләтифә-гаравәллидир. Лакин Әли Фәһми ону зәма-нәнин әсас ритминә ујғунлашдырыб, авамлыг, наданлыг, чәһаләт әлејһинә мүбаризә идејасы кими вермишдир.

Журналын һәмни рубрика алтында тәгдим етдији бе-лә ләтифә-гаравәллиләрдән бири дә Абдулла Шаигни 20-чи нөмрәдә дәрч олунмуш «Чуманын гәзәби» әсәри-дир. Бу әсәр дә халгда јашајан бир ләтифә-гаравәлли-нин әсрин тәләбләринә, мүбаризә һәрарәтинә ујғунлаш-дырылмыш формасыдыр. Әсәрин икинчи һиссәси һәлә инди дә Молла Нәсрәддин ләтифәси кими халг ичәри-синдә јашамагдадыр⁹.

«Чуманын гәзәби» «Сәрсәм киши»јә нисбәтән даһа сәчијјәви, даһа орижинал, даһа сәнәткаранәдир. Бурада тәсвир едилән мүнит даһа гаты, чәһаләт даһа гүввәт-лидир. «Сәрсәм киши»дә сәрсәм әсасән бир кишинин өзү, бир дә онун әтрафында оланлардыр. Бурада ашбаз да, шәһәрлиләр дә, јол боју кишијә раст кәләнләр дә нормал адамлардыр. «Чуманын гәзәби»ндә исә бүтүн кәнд авам-дыр.

«Күлмәли нағыллар» башлығы алтында верилән әсәр-ләрин һамысы бу јолла ишләнмиш «һекајәләр»дән иба-рәт дејилдир. Бурада ушаглары күлдүрмәк, шәнләндир-мәк мәгсәдилә нәшр едилмиш шифаһи әдәбијјат нүму-нәләри олдуғу кими, онлара нә исә пычылдамаг, нә исә өјрәтмәк, ашыламаг, тәлгин етмәк мәгсәдилә чап едил-миш әсәрләр дә вардыр ки, бунларын да әксәријјәти тәм-силләрдән ибарәтдир. Мисал үчүн, журналын 1913-чү ил

13-чү нөмрәсиндә бу гәбилдән олан нүмунәләрин һәр икисинә раст кәлмәк мүмкүндүр.

Белә нүмунәләрдән биринин гыса сүжети беләдир: Кар чобан јухуја кедир. Гојунлар дағылар. Сүрүнү ах-тараи чобан бир әкинчијә раст кәлир, гојунларыны он-дан зорушур. Лакин әкинчи дә кардыр. О, сүрдүју јери әли илә көстәриб нә гәдәр сүрмүш олдуғуну билдирир. Чобан онун көстәрдији тәрәфә кедиб гојунларыны тапыр вә бир бујнузу сынмыш кечини әкинчијә бағышламаг истәјир. Кар әкинчи елә зәни едир ки, чобан бујнузун сынмасында ону тәгсирләндирир. Онлар дејишә-дејишә кедиб бир атлыја раст кәлирләр. Кар атлы да елә зәни едир ки, бунлар ону кечи огрусу һесаб едирләр. Бу за-ман бир гоча гары кәлир, диггәтлә һәр үчүнә гулаг асан-дан сонра билдирир ки, нә гәдәр кәлини евдәдир, бир да-һа о елә гајытмајачаг. Һамысы бир јердә газынын ја-нына кәлир. Газы да кардыр. Газы онлары динләјиб нәһәјәт өз гәрарыны верир: «Үч-дөрд нәфәрин шаһидли-ји бәсдир. Топлары атын, сабаһ бајрамдыр» дејир.

Мә'лум олдуғу кими, бу ләтифә-гаравәлли «Карын көнлүндәки» ады илә мүхтәлиф вариантларда јазыл-мышдыр. Бурада неч бир мәгсәд, идеја јохдур. Журнал буну нәшр етмәклә балача вә кәнч охучуларыны шән-ләндирмәк истәмишдир. Лакин һәмни нөмрәнин 223-чү сәһифәсиндә дәрч едилмиш «Сичанла дәвә» тәмсили-дән исә мәгсәд бу дејилдир:

Сичан дәвәнин овсарындан тутуб дарта-дарта өзүнә гонаг апарыр. Јуваја кирә билмәјән дәвә дејир: «—Ја го-нагына көрә ев тәдарүк елә, ја да евинә көрә гонаг кәтир»¹⁰.

«Күлмәли нағыллар» ичәрисиндә бә'зән динә, һәтта аллаһа атмачалар атан ләтифәләрдә дә тәсадүф едилир. Мәсәлән, журналын 1915-чи ил 3-чү нөмрәсиндәки «Чөм-чәнин башы» ләтифәси белә әсәрләрдәндир. Ләтифәјә кө-рә бир кәндли мешәјә одуна кедир. Лакин о гаранлыгда һазырлашыб кетдији үчүн балта әвәзинә чөмчә апар-мышдыр. Елә биринчи зәрбәдә чөмчәнин башы гырылыб дүшүр. Кәндли нәзир дејир ки, әкәр балтаны тапса ал-лаһ јолунда бир габ бугда верәчәк. Бир аз ахтардыгдан сонра чөмчәнин башы әлине кечир. Үзүнү көјә тутуб

⁹ Ба х: Молла Нәсрәддин ләтифәләри, тәртибчиси М. Һ. Тәһма-сиб, Азәрбајчан ССР ЕА Нәшријјаты, Бақы, 1956, сәһ. 45.

¹⁰ «Мәктәб» журн., 1913, № 13, сәһ. 223.

дејир: «Ај аллаһ, мән һәлә балтаны тапмамыш, сән буг-да үчүн чанаг көндәрмисән ки...»¹¹.

«Мәктәб»ин, «Рәһбәр»ин вә «Дәбиستان»ын мүһәррир, нашир вә эмәкдашлары һеч бир заман һәгиги мә'нада атенгт олмамышлар. Буна бахмајараг бә'зән динә, мүгәддәсләрә, мәсчидә, һәтта аллаһын өзүнә белә атмачалар атмыш, саташмышлар ки, јухарыда һаггында данышдыгымыз «Чәмчәнин башы»да буна мисал ола биләр.

«Мәктәб» журналы халг нағылларынын мәзмунундан, сүжетиндән, формасындан, бәдин тәсвир васитәләриндән, ән'әнәви «башлыг» вә «сонлуг»ларындан «Горхулу» вә јахуд «Күлмәли» нағыллар шә'бәләриндә истифадә етмәклә кифәјәтләнмирди. Бә'зән халг нағыллары халг ичәрисиндә јашадыгы шәкилдә нәшр едилир, бә'зән ушаглар үчүн ишләнир, бә'зән дә нағылдан истифадә илә хүсуси һекајәләр јазылырды. Журналын 1912-чи ил 4, 7, 9-чу нөмрәләриндә,¹² 1913-чү ил 5-чи нөмрәсиндә¹³, 1914-чү ил 9—10-чу нөмрәләриндә¹⁴, 1915-чи ил 7-чи вә саир нөмрәләриндә дәрч едилмиш әсәрләри буна мисал көстәрмәк олар. Бу әсәрләр ичәрисиндә мүвәффәгијјәт-лиләри, мүвәффәгијјәтсизләри, һәтта ујдурма, гурашдырма оланлары да вардыр. Мәсәлән, журналын 1912-чи ил 4-чү нөмрәсиндә мүәллим Афәли Гасымов тәрәфиндән ишләниб дәрч едилмиш «Балача һекајә» бизчә, белә мүвәффәгијјәтсиз ишләмәләрә ән ајдын нүмунәдир. Мәшһур бејнәлхалг сүжетләрдән бири олан «өзү биширән газан», «өзү ачылан сүфрә» вә «өзү галхыб-дүшән топпуз» мотиви алынмыш, мүәллифин зөвгүнә ујгуи шәкилдә «ишләнмиш», даһа дәгиг дејилсә, бајагылашдырылмыш, сүн'иләшдирилмиш, гара гулларын тамаһкарлыгындан бәһс едән бир «һекајә» шәклинә салынмышдыр. Башга сөзлә десәк, көзәл бир халг нағылы А. Гасымовун гәләминдә өз мә'на вә дәрјини тамамилә итирмишдир. Әсәр һадисәләрин чәрәјаны, инкишафы, тәһкијә тәрзи бахымындан да сон дәрәчә зәиф тәсир багышлајыр.

¹¹ «Мәктәб» журн., 1915, №3, сәһ. 43.

¹² Јенә орада, 1912, №4, сәһ. 52—54; №7, сәһ. 105; №9, сәһ. 143.

¹³ Јенә орада, 1913, № 5, сәһ. 66.

¹⁴ Јенә орада, 1914, №9, сәһ. 139; № 10, сәһ. 152—156, 1915; №7, сәһ. 110, № 8, сәһ. 124—126.

Бу гәбилдән олан әсәрләр ичәрисиндә дини тәблиғ едәнләри дә вардыр. Мәсәлән, Сурхај Нүсәјизадә имзасы илә нәшр едилмиш «Нағыл»а көрә киши тәнбәлдир. Арвад ону ишә көндәрмәјә чалышырса да, о кетмир вә дејир ки, аллаһ адама верәндә бачасындан да төкәр. Нәһајәт, дава-шава илә арвад ону базара көндәрир. Гајыдан баш хараба бир јердә кишинин ајагы гызыл күпләринә илишир, көтүрмүр ки, аллаһ истәсә кәтириб бачадан да төкәр. Киши евдә бу әһвалаты арвадына данышанда евин јанындан кечән ики јәһуди буну ешидир, харабалага кедир вә күпләри тапыр. Анчаг күпләрин ичәрисин гызыл әвәзинә һәшәрәтлә долу олдуғу үчүн ачыгдан кәтириб кишинин бачасындан ичәри төкүрләр. Бу заман һәшәрәт гызыла чеврилик. Мүәллиф бурадан белә бир нәтичә чыхарыр: «Ишләмәк лазым дејил, аллаһ истәсә гызылы адамын бачасындан да төкәр».

Халг нағылларынын идејасына зидд олан белә «әсәр»ләр «Мәктәб» сәһифәләриндә аз да олса өзүнә јер тапмышдыр.¹⁵ Јухарыда дејилдији кими, журналын сәһифәләриндә мә'на вә мәзмун, мәгсәд вә әмәл, зөвг вә тәсир гүввәси бахымындан онларла көзәл әсәрләр нәшр едилмишдир ки, бунлара «Дүзлүк», «Ағыллы гыз», «Ики сичән», «Һијләкәр түлкү» вә башгаларыны нүмунә көстәрмәк олар.

Журналын 1912-чи ил 7-чи нөмрәсиндә дәрч едилмиш «Дүзлүк», бу чәһәтдән јахшы ишләнмиш гыса мәзмунлу «нағыл»лардан биридир. Бурада нағыл сөзү она көрә дырнаг ичәрисинә алыныр ки, Әлисәфа әсәрини «Фатма нәнәнин нағылы» адландырса да, Сәкинә васитәсилә Әлијә: «Әзиз балаларым, инди сизин үчүн көзәл бир нағыл данышачағам ки, һеч ешитмәмиш оласыныз»—дејиб, әсәрин әсас һиссәсини «Бири варды, бири јохду гәдим заманларда бир падшаһ варды»—дејә ади бир нағыл кими башласа да, о, сөзүн һәгиги мә'насында халг нағылы дејилдир.

Әлисәфа «Дәлидән доғру хәбәр» аталар сөзү әсасында ушагларын чох севдикләри халг нағылы формасында мә'налы, мәзмунлу, журналын маарифчилик идејасына хидмәт едән орижинал бир әсәр јазмышдыр. Нағыл-һекајәнин гыса сүжети беләдир:

¹⁵ «Мәктәб» журн., 1913, №9, сәһ. 143.

Падшаһын тамашаханасында һәр шеј вар. Дүңянын бүтүн әнтигә шејләриндән бураја нүмунәләр кәтирилмишдир. Лакин шаһ бунунла кифајәтләнмир. Онун билдигинә көрә һардаса узунлуғу он беш, галынлығы исә беш аршын олан дүз вә дүјүнсүз бир ағач вардыр. Бу ағач да тапылыб кәтирилсә, бу тамашахананын мисли олмас. Бир гоча одунчу ағачы тапыб кәтирир. Намы тамашаја кәлир. Дәли Нәчәф дә бурададыр. О, ағачын «баш тәрәфинә ағзыны сөјкәјиб бир сөз дејир, ондан сонра... ајаг тәрәфинә гулағыны дајајыб бир аз дајаһын» чыхыб кетмәк истәдикдә шаһ чағырыб бу һәрәкәтинин сәбәбини сорушур. Дәли Нәчәф дејир:

«— Мән о ағача... дедим ки, сән о ағач дејилмисән ки, мешәдә битмишдин, инди нә олду ки, бу мәртәбәјә јетишдин? Ағач да мәнә деди ки, бәли һәмин ағачам, анчаг бу мәртәбәјә јетишмәјимә сәбәб дүз вә дүјүнсүз олмағымдыр. Әкәр мән дә башга ағачлар кими әјри вә дүјүнлү олсајдым, мешәдә галыб бу мәртәбәјә јетишмәздим».

Әлисәфанын нағылчысы Фатма нәнә өз әсәринә белә нәтичә верир: «Инди, балаларым, билиниз ки, дүзлүк нә гәдәр көзәл сифәтдир ки, ону башгаларындан ајырыб бөјүк-бөјүк мәртәбәјә чатдырыр». Нәһајәт мүәллиф өз фикрини Әлинин суалына чаваб олараг белә тамамлајыр: «Дүзлүк демәк, бәдәнин вә үзвләринин дүз олмасы демәк дејил, бәлкә дүзлүкдән мурад инсанын ишинин вә сөзүнүн дүз олмасыдыр ки, бу да анчаг охумаг илә олар. Инди сиз дә чалышыб охујунуз ки, бөјүдүкдә дүз вә дүјүнсүз оласыыз. Дүзлүк инсанын һәм иззәтини вә һәм һөрмәтини артырар»¹⁶.

Бу сәпкидә ишләнмиш нағыл-тәмсилләрдән бири дә журналын 1913-чү ил 12-чи нөмрәсиндә дәрч едилмиш «Ики сичан»дыр.

Сејид Нәсән Нүсәјизадә бу балача тәмсили халгда мәшһур олан «Азачыг ашым, ағрымаз башым» мәсәли әсасында ишләмишдир. Тәмсилини гыса мәзмуну беләдир:

Шәһәр сичаны илә кәнд сичаны достлашырлар. Кәнд сичаны шәһәр сичаныны өз касыб дахмасына гонаг чағырыр. Јејиб-ичдикдән сонра шәһәр сичаны ловғалана-раг өз јувасыны тәрифләјир, достуну гонаг чағырыр.

Достунун јашадығы шәһәр, бағ, бағча кәнд сичанынын хошуна кәлир. Шәһәр сичаны достуну јувасына апарыр. Ахшам мәтбәхә кедирләр. Бурада исә пишик, нөкәр вә ашбаз онлары көз ачмаға гојмур. Нәһајәт, ашбазын тулладығы маша сичанын гујруғуну гырыб салыр, баласы исә анбарда тәләјә дүшүр. Кәнд сичаны јувасына гајытдыгдан сонра шүкр едиб дејир ки, «өз евимин бир саатыны елә евләрин мининә вермәрәм». Мүәллиф тәмсили әсәсланмыш олдуғу халг мәсәли илә гуртарыр: «азачыг ашым, ағрымаз башым».

Нәһајәт, халг нағыл вә әфсанәләриндән фајдаланма јолу илә ушаглар үчүн јазылмыш әсәрләрдән бири дә «һијләкәр түлкү»дүр¹⁷.

Мә'лум олдуғу үзрә, түлкү һијләкәрлији барәдә сазсыз-һесабсыз нағыллар вардыр. Доғрудан да тәбиәтчә чох һијләкәр олан бу һејван бејнәлхалг нағыл сүжетләри аләминдә дә һијләкәрлијин тимсалына чеврилмишдир. Әксәр дүңја халгларынын истәр шифаһи, истәрсә дә јазылы әдәбијјатында һәр һејван бир хасијјәтин рәмзи олдуғу кими, түлкү дә һәмишә һијләкәрлијин, чохбилмишлијин рәмзи олмушдур. Буна көрә дә һәр һансы бир журналын сәһифәләриндә белә бир нағылын дәрч едилмәси надир бир һадисә дејил вә бу барәдә данышмағын да бөјүк әһәмијјәти јохдур. Лакин бу нағыл бизим шифаһи әдәбијјатымызла бағлы олдуғу үчүн о һагда бир нечә кәлмә демәк мәгсәдәүјгун сајыла биләр.

Нағылын гыса мәзмуну беләдир: Овчу Пирим он бир түлкү вурур. Онларын дәриләринә саман тәпиб, евдә мыхдан асыр. Лакин онун Овчу Пирим олдуғуна, түлкүләр үчүн белә бир «ибрәтхана» дүзәлтдијинә бахмајараг, јенә дә бир түлкү онун тојугларыны јејир. Пирим пусгу дүзәлдир, түлкү кәлиб һәјәтә кирәдә гапыны баглајыр. Түлкү өзүнү саман тәпилмиш түлкү дәриләри олан отаға салыр вә јох олур. Овчу Пирим ону тапа билмир. Чох ахтарышдан сонра јадына дүшүр ки, онун дивардан асдығы түлкү дәриләри он бир иди. Инди исә он ики олуб. Түлкү өзүнү елә мәһарәтлә өлүмчүллүјә вуруб мыхдан асылмышды ки, Пирим ону сечә билмирди. Пирим ахыр ки, ону тапыр, лакин јенә дә өлдүрә билмир. Мыхдан чыхарыб јерә гојан кими түлкү гачыб башыны гуртарыр.

¹⁶ «Мәктәб» журн., 1912, №7, сәһ. 105—108.

¹⁷ «Мәктәб» журн., 1915, № 4, сәһ. 58—60.

Нејванлар аләмнини ушаглара јахындан танытмаг истајән «Мәктәб» журналы бу нағылы јенидән ишләјиб нәшр етмишдир. Әсәрин бизи марагландыран чәһәти исә онун Овчу Пирим һаггында олмасы мәсәләсидир.

Мә'лумдур ки, Овчу Пирим Азәрбајҗан нағылларынын мәшһур образларындан бири кими танынмагдадыр. Онун һаггында аталар сөзү, мәсәл, бајаты, әфсанә, рәвәјәт, һәтта дастан да вардыр. Бу дастанлардан бири «Пирим», диҗәри «Кәлбинин нағылы» ады илә мәшһурдур. Әлҗазмаларда онун ады илә бағлы гошмалар да чохдур. Овчу Пиримин тарихи шәхсијјәт олуб-олмадығы һәләлик мә'лум дејилдир. Лакин онун һаггында олан нағылларынын, әфсанәләринин, рәвәјәтләринин гәдим көрүшләрлә бағлы олдуғуна шүбһә јохдур. Хүсусилә бу әсәрләрин әксәријјәтинин илан, чанавар, гојун, габан, ит вә хорузла әлағәдар олмасы бу сүжетләри чох гәдимләрә чәкиб апарыр¹⁸.

«Мәктәб»нин кениш шәкилдә истифадә етдији шифаһи әдәбијјат жанларындан бири дә ләтифәләрдир. Журналын сәһифәләриндә ләтифәләр бә'зән мә'лум олдуғу вариант шәклиндә, јә'ни һеч бир јарадычылыг гәләми вурулмадан, бә'зән ушаглар үчүн јенидән ишләнәрәк дәрч едилир, бә'зән шаирләр тәрәфиндән нәзмә чәкилир, бә'зән дә ләтифә шәклиндә орижинал әсәрләр јарадылыр, јә'ни халг ләтифәсинин формасындан истифадә олуноур. Белә ләтифәләрдән бә'зиләри һәтта мүасир мәсәләләрә, мөвзуларә, һадисә вә шәхсијјәтләрә һәср едилир, јә'ни мүасир ләтифәләр дә јазылыр ки, журналын 1914-чү илин 7-чи нөмрәсиндә дәрч едилмиш «ләтифә»ни буна нүмунә көстәрмәк олар¹⁹.

Журналда халг ичәрисиндән топланыб нәшр едилмиш ләтифәләр олдуғча чохдур. Журнал бу иши биринчи нөмрәдән башлајараг, сон нөмрәјә гәдәр давам етдирмишдир. Әлбәттә, бунларын һамысы ејни бачарыгла, ејни кејфијјәтлә топланмамыш, буна көрә дә бә'зән әслиндә олдуғундан гат-гат зәиф чыхмышдыр.

Журналда мүхтәлиф мәгсәдләрә јенидән ишләнәрәк дәрч едилән ләтифәләр аз дејилдир, беләләринә мисал олараг 1913-чү илин 1-чи вә 19-чу нөмрәләриндә кетмиш

¹⁸ Ба х: «Азәрбајҗан нағыллары», I чилд, мүгәддимә, Азәрбајҗан ССР ЕА Нәшријјаты, Бақы, 1961, сәһ. 8—9.

¹⁹ «Мәктәб» журн., 1914, № 7, сәһ. 104.

ләтифәләри көстәрмәк олар. Бунлардан биринчиси мүәллим М. Гарајев тәрәфиндән «Сичан вә гурбаға» ады илә нәшр едилмишдир. Әслиндә күлмәли тәмсилләрдән олан бу ләтифә халгда «Дост зиблинә дүшмүшәм» шәклиндә мәшһурдур. Көрүнүр ки, М. Гарајев буну нәзәрә алараг ләтифәјә јени бир ад вермиш, мәзмунуна вә дилинә дә әл кәздирмиш, башга сөзлә, јенидән ушаглар үчүн ишләјәрәк нәшр етдирмишдир²⁰. 19-чу нөмрәдә верилмиш ләтифәләрдән бири исә «Ит дуасы» адланыр. Бу ләтифә халг ичәрисиндә кениш јәјылмыш, һәтта Молла Нәсрәддин ләтифәси кими дә нәшр едилмишдир. Ләтифәдә дејилир:

Бир нәфәр јолдашына билдирир ки, «ит һүрәндә филан дуаны оху, сәнә дәјмәсин». Гәмчинин мәсләһәт көрүр ки, јанында ағач сахласын. «Чүнки ит әрәб дили билмир»²¹.

Әлбәттә, белә бир мәзмунда ләтифә нәшр етмәк журнал үчүн чох чәсарәтли аддым иди. Лакин буна бахмајараг журналын демәк олар ки, бүтүн нөмрәләриндә белә ләтифәләр дәрч едилирди.

«Мәктәб» журналында шаирләримиз тәрәфиндән нәзмә чәкилмиш ләтифәләр дә өзүнә јер тапмышдыр.

Әлаббас Мүзнибин журналын илк нөмрәсинин 13-чү сәһифәсиндә дәрч етдирдији «Молланын папағы» адлы Молла Нәсрәддин ләтифәси бу бахымдан мараглыдыр. Бу, бир халг ләтифәси кими чох көзәлдир. Мә'насы да мәгсәди дә, дузу да, јумору да јериндәдир. Молла бир папаг алыр (әслиндә палтардыр), һәр көрән папағы нечәјә алдығыны сорушур. Бу јекнәсәк, јоручу суаллардан вә һәр дәфә өзүнүн тәкрар етмәли олдуғу чаваблардан тәнкә кәлән Молла бир күн минарәјә чыхыр, чамаата папағы нечәјә алмыш олдуғуну дејиб ашағы дүшүр.

Орта әсрин Шәрг әталәтли шәһәри үчүн бу ләтифә чох мә'налыдыр. Лакин XX әсрин халгы маарифә, савада чағыран «Мәктәб» журналы үчүн, бу журналын балача охучулары үчүн бу ләтифәнин о гәдәр дә бөјүк әһәмијјәти јохдур. Она көрә ки, бу ләтифә өз охучуларына һеч нә демир.

Тәәссүфлә гејд етмәк ләзимдыр ки, Молла Нәсрәддин ләтифәләринин топлајычы вә наширләриндән олан Мүз-

²⁰ «Мәктәб» журн., 1913, №1, сәһ. 8—9.

²¹ Јенә орада, №19, сәһ. 286.

Мәлумдур ки, ојунларын нәғмәләрлә, маһныларла бағлы оланлары даһа гижмәтли, ушағлар үчүн даһа күчлү естетик тәрбијә васитәси кими хусуси әһәмијјәтә маликдирсә, алимләр үчүн дә мүстәсна елми дәјәрә маликдир. Мүхтәлиф халғларда ојунлары топламағ, тәснифләшдирмәк, нәшр вә тәдғиг етмәклә мәшғул олмуш алимләрин һамысы белә ојунлара хусуси әһәмијјәт вермиш, «...бәлкә дә бу ојунлар бизи ибтидан чәмијјәтә, апарыр, нәғмәләр исә бизә һәмин чәмијјәтин инамларыны, амалларыны хәбәр верир» демилләр³⁰.

Марағлыдыр ки, Инкилтәрәдә антроположи нәзәријәнин әсазы гојулдугдан сонра ојунлара диггәт артмыш, бу барәдә ән мө'тәбәр вә мүкәммәл һесаб олунан «Ушағ ојунлары» адлы тәдғигат әсәри исә 1916-чы илдә нәшр едилмишдир ки, бу да бизим ушағ журналларынын, о чүмләдән «Мәктәб»ин нәшр олундуғу илләр иди.

«Рәһбәр»ин, «Дәбистан»ын вә јахуд «Мәктәб»ин наширләринин, еләчә дә онларын гәләм јолдашларынын әсасән Авропада көрүлән бу ишләрлә, нәшр едилән бу нүмунәләрлә, јахуд чапдан чыхан бу тәдғигат әсәрләри илә шәхсән таныш олдугларыны иддиә етмәк чәтиндир. Бунун үчүн хусуси тәдғигат лазымдыр ки, бу да һәләлик мүмкүн дејилдир. Лакин рус дилини чох јахшы билән, Авропа дилләринә дә аз-чох бәләд олан бу көркәмли мүһәррирләрин һәмин әсәрләрдән, јахуд һеч олмаса бу саһәдә көрүлән ишләрдән тамамилә хәбәрсиз олдугларыны еһтимал етмәк дә бизчә доғру олмас. Хусусилә кәләчәкдә көрәчәјимиз кими, бизим көркәмли журналистләримиздән бәзиләри мәнз елә бу илләрдә һағгында данышылан антроположи нәзәријә илә таныш идиләр, һәтта доғрудан-доғруја Тејлорун (1832—1917), Ланғын (1844—1912), Спенсерин (1820—1903) фикирләрини јајмағла да мәшғул олурдулар.

Бир сөзлә, бизим бу журналларымыз ојунларын ушағларын физики, естетик тәрбијәсиндәки әһәмијјәтинин, тарихи елми дәјәринин баша дүшмүш, бу нүмунәләрин топланыб редаксияја кәндәрилмәсини мәсләһәт билмиш, һәтта мүкафатлар да вәд етмишдир³¹.

³⁰ Д. Жузеппе Коккьяра. История фольклористики в Европе, М., 1960, сәһ. 463.

³¹ «Мәктәб» журн., 1913, № 9, № 13, 1914, № 15.

Марағлыдыр ки, ингилабдан сонра јенидән нәшрә башламыш «Рәһбәр» дә һәр ики нөмрәсиндә ојунлара хусуси јер вермиш, 1-чи нөмрәдә «Көзү бағлы», 2-чи нөмрәдә исә «Дәниз далғаланыр» вә «Һаппан-һуппан» адлы ојунлары дәрч етмишдир³².

Истәр «Мәктәб», истәрсә дә «Рәһбәр»ин ингилабдан сонраки давамчылары ушағ ојунларыны гәләмә алынымыш шәкилдә нәшр етмәклә кифәјәтләнмишләр. Јалныз «Мәктәб» журналы бу јол илә кетмәмишдир. Редаксия мүхтәлиф васитәләрдән истифадә едәрәк ојунлары, хусусилә ојун вә мәрәсим нәғмәләринин, еләчә дә ушағ фолклорунун башга нүмунәләрини јајмаға, ичра едилмәси адәт дахилиндә олмајан јерләрдә шөһрәтләндирмәјә, мәншәтә кечирмәјә дә чалышмышдыр. Бу јоллардан ән күтләвизи, ән чох истифадә едиләни бунлары ше'рләр, һекајәләр, кичикһәчмли драм әсәрләри, сәһнәчикләр ичәрисинә салмагдан ибарәт иди. Мәсәлән, «Мәктәб»ин ән мәһсулдар әмәкдашларындан олан Аббас Сәһһәт журналы 1912-чи ил 14-чү нөмрәсиндә чап етдирдији «Ана вә бала» ше'риндә ушағ фолклорунун ән көзәл нүмунәләриндән бири олан «арзулама»³³лардан бир нечә бәнд вермишдир. Ше'р белә башланыр:

Отурмуш ана,
Басмыш бағрына,
Назлы көргәсини,
Лајлај дејир она.

Ушағ јатмајыр,
Бахыб ағлајыр,
Анасы ону
Бу чүр охшајыр:

Дағда дарылар,
Сүнбүл сарылар,
Гоча гарылар,
Бу балама гурбан!

Дағда тағанлар,
Бир-бирин боғанлар,
Оғлан доғанлар
Бу балама гурбан!

³² «Рәһбәр» журн., 1922, № 1; 1922, № 2.

³³ Шифаһи әдәбијјәти, хусусилә ушағ фолклоруну јахшы билән Аббас Сәһһәт бу парчаны «охшама» адландырмышдыр. Анчағ «охшама» даһа чох өлүм мәрәсимни, ағы илә әлағәдар олдугундан буну «арзулама» адландырмағы даһа мүнәсиб билirik.

Бир бөлүк атлар,
Атлар көй отлар,
Эрсиз арвадлар,
Бу балама гурбан!

Дагын маралы,
Көзү гаралы,
Дунжанын малы
Бу балама гурбан!

Журналын 1913-чү ил 7-чи нөмрөсүндө исә Элөкбөр Нахчыванлы мөшһүр «Экил-Бәкил гуш иди» нәғмәсини «Бачы вә гардаш» адлы һекајәнин ичәрисинә салараг нәшр етдирмишдир. һекајәнин сәрлөвһәсинин алтында «мәзмуну игтибас олунмушдур»—дејә, хүсуси гејд вардыр. Демәли журналын бу типли әсәрләри чап етмәкдә мәгсәди даһа чох фолклор нүмунәләрини вермәкдән ибарәт олмушдур. Башга сөзлә дезәк, бу нүмунәләр әсәрә рөвнәг вермәк үчүн бәдини васитә кими дејил, әксинә, әсәрләр һәмин нүмунәләри нәшр етмәк, ушаглара чатдырмаг үчүн бир нөв васитә ролуну ојнамышды. Бу балача күтләви ушаг нәғмәсинин Элөкбөр Нахчыванлынын игтибас етмиш олдуғу һекајәнин орижиналы илә әлагәдар олмадығы, јә’ни о һекајәнин тәркиб һиссәси олмадығы шүбһәсиздир. Лакин диггәт едилсә нәғмә һеч һекајәнин «Мәктәб»дә дәрч едилмиш варианты илә дә јахшы әлагәләндирилмәмишдир³⁴.

Журналын 8 вә 9-чу нөмрәләриндә «Әкинчи» имзасы илә бир һекајә верилмишдир. Әввәлә бурасыны гејд едәк ки, һекајә өзү мөшһүр «Нә төкәрсән ашына, о чыхар гашығына» аталар сөзү әсасында јазылмыш вә белә дә адтандырылмышдыр. һекајәдә әслиндә гуш јуваларыны дағыдан бир ушағын ахырда илана раст кәлмәсиндән бәһс едилер. Лакин бизи марагландыран, сәрлөвһәсинә чох да ујғун олмајан бу һекајәнин өзү дејил, онун ичәрисинә јерләшдирилмиш «Гәләндәр, ај гәләндәр» ојундур.

Бизчә, гушлар аләми илә ушаглары таныш етмәк, онларда әләмәтләринә көрә гушлары таныја билмәк вәрдиши јаратмаг, ејни заманда көзү бағлы олдуғу һалда онун папағыны, турнасыны көтүрәнләри мүәјјәнләшдирә билмәк бачарығы тәрбијә етмәк, һәм дә дүшмән әлиндән гуртармаг, јахүд әксинә, дүшмәни говуб тутмаг үчүн чәлд гачмаг мөһарәти јаратмаг мәгсәди дашыјан ојун

³⁴ «Мәктәб» жур., 1913, № 7, сәһ. 107—110.

бу һекајәдә ән кичик тәфәррүфатына гәдәр әтрафлы шәкилдә тәсвир едилмишдир³⁵.

Бу сәпкидә јазылмыш һекајәләрдән бири дә журналын 5-чи нөмрәсиндә чап едилмиш «Новруз бајрамы»дыр.

Мүәллим Аға бәј Исрафилбәјовун бу һекајәси әслиндә бајрам күнләриндә варлы балаларынын өз јохсул, касыб јолдашларыны јаддан чыхартмамаларыны, онлара көмәк етмәјә борчлу олдуғларыны баша салмаг, ашыламаг мәгсәдилә јазылмышдыр. Лакин һекајә бир бајрам күнүнүн ушаг көзү илә тәсвириндән ибарәт олдуғу үчүн орада аз-чох адәтләр, ән’әнәләр, хүсусилә бу бајрамла әлагәдар олан «Күн чых, чых, чых!» вә «Мән анымын илкијәм» нәғмәләри дә верилмишдир³⁶.

Журналын 1914-чү ил, 11-чи нөмрәсиндә Мәммәдаға Ахундзадә «Ел сөзләри» башлығы алтында мөшһүр «Коса-коса» мәрәсим нәғмәсинин чох да кениш јайылмамыш бир вариантыны чап етдирмишдир ки, мә’лум вариантларла мүгајисә әһәмијјәтини нәзәрә алараг ејни илә бураја көчүрүрүк:

Ај кос-коса, кәлмисән,
Кәлмисән мејданә сән.
Алмајынча пајыны
Чәкилмә бир јанә сән.
Беш јумурта пајынды,
Олмаја алланасан.

Мәним косам ојнајыр,
Көр нечә динкилдәјир,
Гулаг асанларын да
Гулағы чинкилдәјир.

Мәним косам чанлыды,
Голлары мәрчанлыды,
Косама әл вурмајын,
Косам јазыг чанлыды

Әмири бәрк башында,
Гәләм ојнар гашында,
Јуз әлли беш јашында
Лап чаван өлдү коса³⁷.

Ә. Мирәһмәдов јазыр ки: «...«Дәбистан» сәһифәләриндә бә’зи диндар, мұһафизәкар мұәллифләрә дә јер

³⁵ «Мәктәб» жур., № 8, сәһ. 124—126; № 9, сәһ. 137—138.

³⁶ Јенә орада, 1913, № 5, сәһ. 74—77.

³⁷ Јенә орада, 1914, № 11, сәһ. 175.